

శీతారామయ్య పథకం

శ్రీ కొనకళ్ల వెంకటరత్నం

యాభై అయిదు శీతువుల మంచుపేరు కున్న దాయెను, శీతారామయ్య తల పండిపోయింది. పక్కతెముకలు మేదరబుట్టు పేళ్లల్ల పొడుచుకొన్నాయి. మొహమ్మీద ముడతలు నాగేటిచాళ్లల్ల లోతుగా స్ఫుటంగా అవుపిస్తున్నాయి. దవడలు నీళ్లింకి పోయిన దొరువులల్ల నొక్కుకుపోయినై. నెత్తిన చిక్కగావున్న జుత్తు మొదట తెల్లబడి, తరువాత పల్చనై, కొసకి బట్టతల పడిపోయి ఏవో నాలుగు పోచలు మిగిలినై.

శీతారామయ్య 'రిపైరు'కాగానే ఆఫీసులో ఒక చిన్న టీపార్టీ ఇచ్చారు లాంఛనప్రాయంగా. మంచివాడన్నారు. నిజాయితీపరుడన్నారు. పెద్ద మనిషన్నారు. ఆపనికిరాని మూజువాణి యోగ్యతా పత్రాలకి ఉబ్బితబ్బిబ్బయిపోక, గడచిన ముప్పై మూడేళ్ల 'సర్వీసు'లోనూ తను తిన్న తిట్లూ, చివాట్లూ, నెత్తినపడ్డ అన్యాయాలూ, అభండాలూ ఆ టీనీళ్లల్ల ప్రక్కాళనచేసుకుని, నిర్లిప్తంగా ఇంటికి తిరిగివచ్చాడు. రోజూ భోంచేసి, ఒక పెద్దకును కుతీసి, కాఫీ సేవించి, నలభైనంబరు నేతపంచె కుచ్చిళ్లు ముడిచినవే ముడిచి, లంక పుగాకుమట్ట తాపీగా చుట్టిందే చుట్టి, బట్టతలమీద రాలగా మిగిలిన నాలుగుపరకలూ దువ్విందే దువ్వి, ఏవీతోచక, టైముగడవక, ఆంధ్రపత్రికలో వారఫలాలు చూస్తున్న రెండో అమ్మాయి వాణిని పిలిచి, "చదువుచదువు; ప్యాస్ మార్కు లేమయినా వచ్చేనా ఈయేడు? ఆస్తమానూ పత్రికలూ నువ్వునూ." అని వొక్కగదుము గదిమి, "ఏమేవ్—బజార్లో ఏమయినా కావల్సా?"

అని ఒక్కసారి కేకపెట్టి, ఎంతకీ సమాధానం రాక, "ఈవిడ అంతఃపురంలోనిచ్చి ఊడివడదు" అని గట్టిగానసిగి, ఆకుచెప్పు లేసుకుని, ఏ శంకరమతాసికో, ఏ గీతాభవనాసికో, ఒకహరికథనీ, ఒక ఉపన్యాసమనీ, ఒకపురాణశ్రవణమనీ ఏదో కాలక్షేపంచేసి చక్కా వస్తున్నాడు.

* * *

శీతారామయ్యకి ఇద్దరు కొడుకులూ ముగ్గురు కొమార్తెలూ. పెద్దవాడు నళినీమోహన్. నళినీ అని పిలుస్తారు వాడిని. రెండోవాడు రామచంద్రం. రామూ అని పిలుస్తారు. పెద్దమ్మాయి హైమావతి; హేమూ అని పిలుస్తారు ముద్దుగా. రెండో అమ్మాయికి అసలు పేరూ ముద్దుపేరూ కలిశోచ్చేలా వాణి అని పేరు పెట్టారు. మూడో అమ్మాయి రాధారాణి. రాధి అని పిలుస్తా రామెని ఇంట్లోపాదీ.

శీతారామయ్య తన వృద్ధాప్యంలో కృష్ణా రామా అనుకొంటో చీకూచింతాలేకుండా కాలక్షేపం చెయ్యడానికి అనువైన ఏర్పాట్లన్నీ చేసుకొంటో వస్తోనే వున్నాడు. నళినికి బి. ఇ. పూర్తికావచ్చింది. పి.యు.సిలో 'కాన్' వస్తుందేమో బి.యి లో సులభంగా 'సీటు' సంపాదించవచ్చునూ అనుకున్నాడు మొదట్లో. నళిని మాటదక్కించలేదు. తెలివితేటలైనవాడే. కాని, స్నేహితాలెక్కువ. పుస్తకం ముందువేసుకోవడం తరవాయి, ఎవడో ఒకప్రబుద్ధుడు, 'ఒరేయ్ మోహన్' అని గేటుదగ్గర, సైకిలు దిగకుండానే, ఒక కాలు 'పెడల్'మీదనించితీసి నేలమీద ఆన్చి, అతిజరుగురు

ఓని ఏదోవున్నట్టు తయారయ్యేవాడు. దానిలో, హడావుడిగా, ఏదో మునిగిపోయినట్టు, తెరిచిన పుస్తకం తెరిచినట్టు వుంచేసి, 'వాచ్చెవాచ్చె' అంటూ. గబగబా 'బుష్షర్లు' వేసుకుని, 'హవాయీ స్లిప్పర్లు' తొడుక్కుని, సైకిలెక్కి 'జైపరమేశ్వరా' అంటో అదేపోకగా పోయేవాడు. ఆ పోక పోక ఎక్కడెక్కడ బలాదూరు తిరిగేవాడో మరి, రాత్రి పదింటికి ఇల్లు జ్ఞాపకంవచ్చేది కళ్ళు నలుపుకొంటో పెద్దచెల్లెలు హేమూ తలుపుతెరిచేది. 'ఒరేయ్ నాయనా, ఇంటి పట్టున ఉండరా, శ్రద్ధగా చదివి 'క్లాసు' తెచ్చుకోరా, 'బి.యి'లో 'సీటు' వస్తుంది, అని చెప్పినిల్లుగట్టు కొని శతపోరేవాడు శీతారామయ్య. మొహానికి 'అయిటెక్స్' రాసుకొంటో, నెత్తికింత 'బిల్ కీమ్' పులుము కొంటో, బీరువా అద్దాని కెదురుగుండా 'పాంట్ క్రీజలు' సరిచేసుకొంటో, 'ఆ - తమ్ముడు తెగచదువు తున్నాడుగా!' అని ఎద్దేవాలకి దిగేవాడు నళిని.

రెండోవాడు రామం తెగచదివేమాట నిజమే. కాని, చదువు తలకెక్కడు వాడికి. పుస్తకాలుమాత్రం ఎప్పుడూ ముందేవుండేవి. ఒక ఆటకనీ, ఒక సినిమాకనీ, ఒక మీటింగుకనీ ఎగబడేవాడుకాదు. ఇంతకీ, చదివితే నాలుగు మార్కులు తెచ్చుకోగల నళిని చదువడు; ఎంత చదివినా మార్కులుతెచ్చుకోలేని బుద్ధావతారం రామూ విరామంలేకుండా రుబ్బుతోకూచుంటాడు. ఏతానాతా, నళినికి 'పి. యు. సి'లో 'క్లాస్' రాలేదు. శీతారామయ్యకి పోణాగిరోడ్డు కెగువని పంటకా లవపక్కని పెద్దలు సంపాదించిపెట్టిన కొండ్ర, సుక్కేత్రమైన మాగాణి అయిదెకరాలుంది. రెండెకరాలు కరణం సుబ్బారాయుడికి తెగనమ్మి మూడువేలు 'డానేష' నిచ్చి మణిపాల్లో 'బి.యి'లో 'సీటు' సంపాదించాడు నళినికి. తతిమ్మా మూడెకరాలూ సత్తిరెడ్డికి బేరం పెట్టాడు శీతారామయ్య. సత్తిరెడ్డిది కడుపునిండిన బేరం. శీతారామయ్యకి పైకం అత్యవసరమని ఎట్లా కనిపెట్టాడో కనిపెట్టాడు. పైకం నగదుగా ఇవ్వ గలవాళ్ళు అమరలేదు. బేరం నాలుగురోజులు నలగ నిస్తే నలుగురిమధ్య ధరపలికేదే. కాని వ్యవధిలేదు. జాప్యంచేసేందుకా వీలులేదు. అయినకాడికి సత్తిరెడ్డికే అమ్మాలిశోచింది. శీతారామయ్య తలవొగ్గాడు. ఆరువేలు 'డానేష'నిచ్చి 'మెడికల్

కాలేజీ'లో చేర్పించాడు రామచంద్రాన్ని. భూమిపుట్రా కొంపా గోక్షిలేదని ఫారాలునింపి దరఖాస్తు దాఖలు చేస్తే గవర్నమెంటు 'లో'నిచ్చింది రామం 'యం. బీ' చదువుకని. ఉద్యోగం వచ్చింతరవాత నెలజీతంలోనించీ దఫాలవారీగా ఆ లోను తీర్చుకుందుకు సదుపాయ మొకటి అమిరివచ్చింది. శీతారామయ్య అదృష్టవంతుడు. నెలానెలా రామూకి సంపవలసిన డబ్బులో కొంత కలిశోచింది. అదే మహద్భాగ్యమనుకుని తలతడిమి చూచుకున్నాడు శీతారామయ్య.

ఒక కొడుకు ఇంజనీరూ ఒక కొడుకు డాక్టరూ కావాలని శీతారామయ్య ఆశయం.

ఆ కోరిక నెరవేరింది.

* * *

శీతారామయ్య ముప్పయిమూడేళ్ళ క్రితం స్కూల్ ఫైనల్ స్వాసయి డి. యి. వో. ఆఫీసులో నెల 1 కి 30 రూపాయల జీతమ్మీద 'లోయర్ డివిజన్' గుమాస్తాగాజేరి, అప్పట్లో, అర్ధరూపాయా, రూపాయా లెఖనా, దరిమిలా పెరిగి మూడూ అయితూ రూపాయల లెఖనా, సాలుసరి 'ఇంక్రి మెంట్ల'తోసహా, దఫాలవారీగా తాబేటినడకవీద సాగిన జీతాల 'స్కేళ్ల'వీద, కరువు బరువుతో పొంతనలేని కరువుభత్యం కలుపుకోగా, ముప్పయి మూడేళ్ళ సర్వీసయింతరువాత రెండువందలపైచిల్లర అంకె అందుకున్నాడు. ఇక యాభై అయిదేళ్ళు నిండినై. తప్పుకోమన్నారు. 'పెన్షన్' డెబ్బయిమూడు వస్తోంది.

పొలం క్రియదస్తావేజు వ్రాసి తలవంచుకుని మౌనంగా ఇంటికి తిరిగివస్తుంటే సాక్షి సంతకాలకని కూడా వచ్చిన రైతు సుబ్బయ్య. 'ఏందట్లా దిగులుగా ఉండవు పంతులూ? - ఈ గుప్పెడు నేలా ఆర్చేనా తీర్చేనా, జగజ్జెట్టిల్లాంటి కొడుకులిద్దరు అటూ యిటూ ఉండగా నీకొచ్చిన లోపేందయ్యా?' అని భరోసా ఇచ్చాడు. ఇంటికొచ్చి హాలులో బెంచీవీద కూలబడి కండవాలో కళ్ళొత్తుకుంటుంటే భార్య పార్వతమ్మ తలుపుదగ్గర ఓరగానిల్చిని, 'రిజిస్ట్ర రయిందా?' అని సరామర్శించింది. తల వూపాడు శీతారామయ్య. పార్వతమ్మ తడిచేతులు పైటకొంగుని

తుడుచుకుంటూ, 'ఏమిచేస్తాం. మనేడపెట్టుకోకండి. ఇన్నాళ్ళూ ఆ గడ్డవిదనే బ్రతికామా గంపెడు కామాటంతో? ఏదో వేస్తేళ్ళకి చన్నీళ్ళుగా ఇన్నిగింజలు తెచ్చుకున్నాం ఏటేటా. ఈనాటితో ఆ భూదేవికి మనకి రుణంతీరిపోయింది. పిల్లలు చేతికంది వస్తే మన కష్టాలు గట్టెక్కకపోతయ్యా?' అని వోదార్చింది.

హేమూ, వాణీ, రాణీ, అప్పడే బడినించీ వస్తో పుస్తకాలు అరమరలో సర్దేసుకుని, దిగలుపడి పోయివున్న ఇద్దరివంకా బితుకూబితుకూ చూస్తో నిల బడిపోయారు.

శ్రీతారామయ్య తేరుకున్నాడు.

వేసుకున్న అంచనాలకి అనుగుణంగానే, శ్రీతారామయ్యకి యాభయ్యయిదేళ్ళా నిండి రిటైరయ్యేటప్పటికి ఇద్దరు కొడుకులూ 'కోర్సులు' పూర్తి చేసుకుని ఒకడు భిలాయ్ లో 'అసిస్టెంట్ ఇంజనీరు' గానూ, ఒకడు హైదరాబాదులో ఉస్మానియా మెడికల్ కాలేజీ హాస్పిటల్ లో 'సబసిస్టెంట్ సర్జన్ గానూ' ఉద్యోగాలు సంపాదించుకున్నారు. ఎవరెవరిని ఎట్లా పట్టాలో అట్లా పట్టాడు శ్రీతారామయ్య. ఉద్యోగ నంతరం మూడువేలు 'గ్రాంట్యుయిటీ' వస్తే దానితో హేమూ పెళ్లి చేశాడు. బెజవాడలో రాచర్లవారి సంబంధం. సారసంప్రదాయాలుగల కుటుంబం. కుర్రవాడు గుంటూరు కాలేజీలో 'ఇంగ్లీషు లెక్చరర్'. పెళ్లిచూపులయిం తరవాత, ఈ పిల్లని తప్ప ఇంకెవరినీ ససేమి చేసుకోనని భీష్మించుకుని కూచున్నాడు వరుడు. ఆ రహస్యం తలిదండ్రులతో గుంభనగా అని చక్కా ఊరుకోక అలవుకికంగా బైటపెట్టి నందువల్ల, పిల్లనిదబెట్టి పీటనిదబెట్టి కట్నం అంతకు కొంత గుంజే అవకాశం బొత్తిగా సన్నగిల్లి పోయింది వియ్యాలవారికి. అంచాత కట్నాల ప్రసక్తి లేకుండానే సమంధం అమిరినా, ఆనవాయితీ ఉన్నవీ లేనివీ, జ్ఞాపకంలేనివాటిని అడిగి తెలుసుకొనీ, కాలదోషం పట్టినవాటిని తిరగదోడి, ఆ ప్రాంతంలో ఉన్న రివాజులూ, ఇతర ప్రాంతాలలోఉన్న ఆచారాలూ అన్నీ కలగలిపి, పురోహతుణ్ణి బంధువర్గాన్నీ గుచ్చి గుచ్చి ఆరాలడిగి, సూచనలందుకుని, అడుగడుక్కి లాంఛనాలు కొన్ని రుద్ది, కొన్ని గుంజి, కొన్ని దౌర్జన్యంగా రాబట్టుకునీ, వియ్యాలవారు చేసిన దాష్టీకానికిలోబడి

పెళ్లి అయిందనిపించేసరికి తలసాణం తోకకివచ్చింది శ్రీతారామయ్యకి. చేతిలోవున్న మూడువేల కరుకులూ భాళిఅయి బట్టల కొట్టులోనూ, పచారీకొట్టులోనూ, పుల్లల అడితీలోనూ, అక్కడక్కడ కొన్ని చిల్లర అప్పులు మిగిలినై. 'హేమూ మెరుపుతీగలాంటిపిల్ల— చిదిపి దీపంపెట్టవచ్చును: ఇంటికే ఒకవేలుగు... అని పెళ్లివారయితే మురిశారు కాని, అత్తా ఆడ బడుచులుమాత్రం, కట్నాలలేకుండా, కానుకలతో మాత్రం కారుచవకగా టింగురంగా అంటో ఇంటో అడుగుపెట్టిన కోడలినిమాత్రం ఓపట్టాన క్షమించలేదు. మూతి విరుపులతో, ముక్కువిరుపులతో, నిష్పాశాలతో శాపనార్థాలతో, ఎద్దేవాలతో హేళనలతో ఎట్లాగో ఆమూడుముళ్ళూ పడినయ్యనిపించి హేమూని కాపరానికి పంపించేశాడు శ్రీతారామయ్య. కార్యపట్ల తలవంచుకుంటే కలకాలమూ తల ఎత్తుకుని తిరగవచ్చు ననిపించాడు మొత్తమ్మిద.

ఆ పెళ్లి హడావుడిలో అద్దె కున్నభాగం చాలక నెలకి యాభై ఇచ్చి, ఒక చిన్న డాబాయల్లు ఆశోక నగరంలో ప్రత్యేకంగా తీసుకోవాలిశొచ్చింది. అక్కడక్కడ పేరుకుపోయిన అప్పులు దఫాలవారీగా తీర్చేశాడు. ఆయన పెన్షన్ సరేసరి ముష్టి డెబ్బయిమూడు రూపాయిలు. అంచాత కొడుకులు పంపుతున్న పైకంలో కొంతకు కొంత కుటుంబపోషణ క్రిందనే సరిపెట్టవలసి వచ్చింది.

వాణి 'యన్. యన్. యల్. సి' ప్యాసయి 'పి. యు. సి'లో కొచ్చింది. రాధారాణి 'యన్. యన్. యల్. సి'లోకి వచ్చింది. వాణి చామనచా యయినా ఒక 'డిగ్రీ' హెచ్చించి కొంచెం ఎరుపు అని చెబుతో వుంటాడు శ్రీతారామయ్య. కోటేరేసినట్టు ముక్కూ, 'టేబిల్ టెన్నిస్' బంతిలాంటి గుండ్రని చిన్ని గడ్డమూ, ఎంచక్కా వుంటుంది అని తలిదండ్రులయితే మురిశారుగాని, పెళ్లిళ్ళ మార్కెట్టులో విడుదలకి సిద్దంగావున్న, వరుళ్ల తలిదండ్రులుమాత్రం, ఆకర్షించవలసిన కట్నాలస్థాయి ఎక్కడ దిగజారు తుందోనని ఆ కన్య అందచంపాలు అంతంతగానే వొప్పుకుని చక్కా వూరుకుంటున్నారు. రాధారాణి విచ్చిన ముద్దబంతి పువ్వులా వుంటుంది. 'క్లాసు'లో మణిపూస అనిపించుకుంటున్నది. రవంత పెంకెఘటం

మాంచి జబరైన వాళ్లు. గడ్డానికి మధ్య చిన్న నొక్కు. నవ్వితే బుగ్గలమీద సొట్టలు పడతాయి. అప్పుడు ఆమె లావణ్యమంత ఆచిన్ని సుడిగుండాలలో కుదించుకుపోయిందా అనిపిస్తుంది. రెండు జడలు వేస్తుంది. అలవోకగా ఒక జడ ముందుకీ ఒక జడ వెనక్కి కేటాయిస్తుంది. 'పెద్దదానవయ్యావు-- ఇక రెండుజడలు మానవే మా తల్లి' అని నసిగింది పార్యతమ్మ. 'ఊ-చెప్పిచ్చావులే,' అని ఒక్క ఉరు మురిపి, ముందున్న జడకూడా వెనక్కిసజేలా విదిల్చి కొట్టి శల ఎగరేసి, 'హైహీలు బూట్లు' గచ్చువేల మీద లకటకలాడించుకుంటూ వెళ్లిపోయింది రాధ.

* * *

దీనికితోడు కొత్త యిబ్బంది ఒకటి వచ్చి పడింది శీతారామయ్యకి. కొడుకు లిద్దరూ పెద్ద చదువులు చదివి హుందాగల ఉద్యోగాలలో ఉన్నారా అనగానే, మాపిల్లనిస్తామంటే మాపిల్లనిస్తామని మోతుబరి సనుంధాతే కోకొల్లలుగా వస్తున్నాయి. సెలవలలో నళినీ రామూ ఇంటికివచ్చినప్పుడు కొందరూ, అంతసరకూ ఆగలేక అటు భిలాయ్ కీ, ఇటు హైదరాబాదుకీ, హుటాహుటినీ పయనమై కొందరూ, కుర్రవాళ్లని చూచుకుని వచ్చి పిల్ల కాయల్ని చూచుకోమని మరీమరీ చెప్పి చక్కా బోతున్నారు. వాళ్లకి కాఫీలూ, టిఫిన్లూ అందించా, హుందాగిరిగా గౌరవమర్యాదలూ జరపా శీతారామయ్య పాలబడినై. దానాదీనా ఊపిరాడడంలేదు. ఇంట్లో చూడబోతే ఒక కుర్చీలేదు. ఒక టేబిల్ లేదు. నాజూ కయిన సామానేలేదు. ఇన్నాళ్లూ ఏదో సంసార పక్షంగా చక్రం దొర్లించేస్తూ వచ్చాడు. ఇహ నామర్తా అనిపించింది. స్ట్రెయిన్ లెస్ స్టీలు సెట్లు కొన్నాడు. 'సోఫా కుం బెడ్డొ'కటి తీసుకున్నాడు. రెండు 'ప్లాస్టిక్ కేన్ గార్డెన్ చెయిర్లు', మంచాలకి దోమతెరలూ, ఒక 'ట్రీపాడ్', ఒక అందమైన 'టీ సెట్టు' - నాగరిక మైన కొత్త వాతావరణం కలిపించాడు. హాలులో 'ఉషా సీలింగ్ ఫాన్' వేయించాడు. వీటన్నిటికీ డబ్బుయింది.

కుర్రవాళ్లమో అక్కడా అక్కడా ఉద్యోగాలు చెలాయస్తున్నారు. వాళ్లూ వీళ్లూ శీతారామయ్య మీద వచ్చి పడుతున్నారు. 'దాహ మేమాత్రం?' అని మోగింది చూచుకుంటున్నారు. 'కులమింటి కోతినీ

తెచ్చుకోమన్నారు. డబ్బు శాశ్వతమటయ్యా, కుటుంబ సాంప్రదాయమూ మంచి చెబ్బరా చూచుకోవాలి గాని,' అని ధర్మపన్నాలు ఏకరువు పెడుతున్నారు. హేమూ పెళ్లి 'సెటిల'య్యే ముందు ఇబ్బంటి చవక వేదాంతాలే వల్లించాడు తనూ. ఇక వాణికి సంబంధాలు వెతుక్కునే సందర్భంలో ఎట్లాగూ అక్కర కొస్తాయి గదా అని ఆ శ్రీరంగనీతులు మళ్లి ఒకసారి నెమరుకి తెచ్చుకుని మననం చేసుకున్నాడు శీతారామయ్య. అప్పుడు తన ఆర్థికస్థోమతూ గట్టా ఏదో గుంభనగా బైటపెట్టి నీళ్లు నములుతుంటే, 'చాల్ చాల్లే వయ్యా- ఇద్దరు కొడుకులు 'గెజెటెడ్ ఆఫీసర్ల'యి బరాబరులిస్తుంటే పేదరుపులూ నువ్వును' అని గదమాయించి తన నోరు మూయించారు. ఇక సోతే, వచ్చినవాళ్లు ఇంకో ఎత్తు ఎత్తారు. 'హేమూకి ఏమాత్రం కట్టుమిచ్చావేమిటి?' అని నిగ్గదీస్తున్నారు మధ్యవర్తుల ద్వారా. హేమూ పెళ్లి కిచ్చిన కట్నం పూర్ణానుస్వారం కాబట్టి, ఆ సున్నాకి పైనే ఏదో ఒకటి ముట్టజెప్పి, లఘువుగా పైసలు చేసుకుందా మనీ కొందరు ముగ్గులోకిదింపాలనీ చూశారు శీతారామయ్యని. ఈ యుక్తులన్నీ గ్రాహ్యమవుతోనే వున్నాయి. ఎవరెన్నివిధాల తొందరపెట్టినా, 'కుర్ర వాళ్లు సంక్రాంతి శలవలకి వస్తారు. అప్పుడు పిల్లకాయలని చూచుకుని, వాళ్లు అవునంటే తతిమ్మా వ్యవహారకాండ చూచుకోవచ్చును,' అని నచ్చజెప్పి పంపేస్తున్నాడు. అయితే, వచ్చినవాళ్లు ఇంట్లో పరిచిన తివాచీలూ, తివాచీలమీద 'పాలిష్' చేసిన 'ట్రీపాడ్', 'ట్రీపాడ్'మీద 'టీ సెట్టు', టీ నీడలలో మెరుగులుచిమ్మే 'సీలింగ్ ఫానూ', మొదట్లో కళ్లు జిగేల్మనిపించినా, అది అద్దె కొంపనీ, వెనకాల ఉండుకున్న స్థిర చరాస్తులు పూజ్యమనీ, వాకబు మీద తేలిపోవడంలో, కొంత చప్పరించేసినా, కుర్రవాళ్ల స్ఫురద్రూపమూ, చదివిన గొప్ప చదువులూ, చేస్తున్న పెద్ద ఉద్యోగాలూ, కేవలం ఆస్తులు కాకపోయినా, చెప్పుకోతగ్గ తత్తుల్యమైన ఐశ్వర్యాలుగానే లెఖి వేసుకుని చక్కాబోతున్నారు.

అనుకున్నట్టుగానే కొడుకులిద్దరూ సంక్రాంతి శలవలకి ఇంటికి రానే వచ్చారు.

రెండు పెళ్లిళ్లూ నిశ్చయమైపోయినై.

రామచంద్రానికి విజయరాఘవంగారి అమ్మాయి సెటిలయింది. ఆయనకి విశాఖపట్నంలో ఒక 'ఆయిల్ మిల్లు' ఒక 'రైన్ మిల్లు' ఉన్నాయి. అమ్మాయి. 'బి. యె' 'ప్యాస'యింది. చక్కని చుక్క. నళిని మోహన్ కి చక్రధరంగారి అమ్మాయిని ఫైసలు చేసు కున్నారు. ఆయన హైదరాబాదులో 'సెక్రటేరియట్'లో సీనియర్ సూపరింటెండెంటుగా ఉంటున్నారు. విజయ రాఘవంగారూ, చక్రధరంగారూ షడ్డకులు. ఇద్దరూ కూడబలుక్కుని చెరో పదిహేనువేలూ ముట్టజెప్ప డానికి సిద్దంగానే వున్నారు. కాని చట్టరీత్యా కట్నాలు నిషేధం కాబట్టి, 'రూల్స్'కి వ్యతిరేకంగా నడ వడం ఇద్దరికీ సుతరామూ ఇష్టంలేక, పైకం యావత్తూ విజయరాఘవంగారి రైన్ మిల్లులో రూపాయివడ్డీవొద జమకట్టి ఖాతా పుస్తకంవొద పద్దులు యధాలాపంగా చూపించారు శీతారామయ్యకి. పదిహేనువేలు కట్టం, పదిహేనువేలని ఊరునాడూ వెరాగిపోయింది.

శీతారామయ్య తల గోక్కున్నాడు. అసలు ఆయన అనుకున్న దొకటి, జరుగుతున్న తంతు వేరూను. కట్నాల సొమ్ము కొంతయినా చేతిలో పడితే పెళ్లి ఖర్చు తెత్తిపోతయ్యని ఊహించాడు. కాని వడనియ్యలేదు వాళ్లు. తను కూడబెట్టుకున్న 'జి. సి. ఫండు' తాలూకు పద్నాలుగువందలూ, కుర్రవాళ్లు పంపిన మనియార్డర్ లోనూ, దేవుడు మేలుచేస్తే పొలం అమ్మగానూ మిగిలిన మూడువేలూ వెరశి నాలుగువేల పైచిలుకు అట్టే పెట్టివుంచాడు, వాణి పెళ్లికి అవసరం కావచ్చని. అక్కడికి ఆ పెళ్లి వెళ్ల మారిస్తే, ఇహను రాధమ్మకి సమంధాలు విచారించుకో వచ్చును; అని అంచనాలు వేసుకుని కూచున్నాడు. ఆ నాలుగురాళ్లూ చేజారిపోయేలా వున్నాయి కుర్ర వాళ్ల పెళ్లి ఖర్చుల కింద.

పార్వతమ్మ పూర్వోత్తరపు మనిషి. చదవనూ, వ్రాయనూ రాని ముత్తయిదువు. ఏదో లంకా యాగమూ, గోవిందనామాలూ పాడుకొంటోవుంటుంది. ఏ వ్రతాని కెంతమంది బ్రాహ్మిని పెట్టుకోవాలో, ఏ నోముల కెన్ని వాయనా లివ్వాలో, పురుళ్లకీ పుణ్యాలకీ జరగాలిసినతంతేమిటో తుణ్ణంగా తెలుసును.

తరతరాలుగా వస్తున్న సంప్రదాయ విజ్ఞానం ఆమె సొత్తు. తిథి వార నక్షత్రాలకని ఇరుగుపొరుగు వస్తుంటారు. కాలునొచ్చినా, కడుపునొచ్చినా ఇంత విభూది పెడుతుంది. ఆచారమూ మఱి పూజా పున స్కారమూ—ఇదీ ఆమె లోకం. పాతకాలపు మంగళ హారతులూ, వరసపాటలూ నేర్పబోయింది ఆడపిల్లలకి. వాళ్లు వెక్కిరించారు.

ఇంటి వ్యవహారాలలో ఎన్నడోకాని జోక్యం కలగజేసుకోదు పార్వతమ్మ. ఈ హంగామా ఆమెకి నచ్చలేదు. 'పెళ్లికెదిగొచ్చిన ఆడపిల్లలు ఇంటో మనులుతుండగా మొగపిల్లల పెళ్లిళ్ల కేమి తొంద రొచ్చింది?' అని దీర్ఘతీసిం దొకనాడు, చాటలో బియ్యం పోసుకుని బెడ్డలేరుతూ. శీతారామయ్య చెప్పు లేసుకుని ఎక్కడికో బయలుదేరుతున్నాడల్లా, 'ఊరు కోవోయ్—అన్నిసాములూ పడగలెత్తినయ్యని బురద సామూ తలెత్తించట!' అని ఒక్క విదుపు విదిపి చక్కాబోయాడు. దానితో పార్వతమ్మ నోరుమూసు కుంది. సన్నాయి నొక్కులు నొక్కనూ, మాటకి మాట రెట్టించనూ ఆమె ఇంటావంటాలేదు.

దానికితోడు నళిని ఆ పిల్లే కావాలని ఒకటే పట్టు. ఆ సమంధంగాని పరిష్కారం కాకపోతే నా కసలు పెళ్లి అల్లిరేల్లదు అనేదాకా వెళ్లింది అతగాడి ధోరణి; ఆ మాట కాస్తా 'పబ్లింగ్' అనకురా నాయనా, వాళ్లు ముట్టజెప్పదలుచుకున్నది కాస్తా మురిగిపోగలదు, అని వాణ్ణి వప్పించేసరికి బ్రహ్మ ప్రళయమయింది. దానితో శీతారామయ్య కాళ్లూ చేతులూ కట్టేసినట్టయిపోయింది. ఇంతకీ కళ్యాణాలు తోసుకోచ్చేస్తున్నాయి అన్నారు పెద్దలు.

తాంబూలాల పుచ్చుకున్నారు. ప్రధానమయింది. రెండు పెళ్లిళ్లూ హైదరాబాదులోనే జరిగివై.

ఇక విజృంభించారు ఆడపెళ్లివారు. అంతంత డబ్బు వళ్లోపోసుకున్నావు పెట్టవయ్యాపెట్టు అని నాబట్టానా, నాదమునిబ్యాండు, పిచ్ హరిసన్నాయి, భరత నాట్యం అన్నీ పెట్టించారు. బాణాసంచా తగలీయిం చారు. ఊరేగింపు దర్జాగా ఉండాలన్నారు. బింధు వర్గంకన్న, 'ఆఫీసర్ల'నా, స్నేహితబృందమేనా ఒక్క పెట్టున ముట్టడించేశారు పెళ్లిపందిరి. వాళ్ల దర్జా లకి హోదాకీ దద్దరిల్లిపోయాడు శీతారామయ్య.

పెళ్ళివారు పెద్దఎత్తున నడిచారు. శీతారామయ్య ఆ సాయాకు తగ్గట్టు నడవాలిశోచింది. వాళ్లు రెండు వందలుపెట్టి 'గ్యాలియర్ ట్రీడ్ సూటు'తెస్తే, తను మూడువందలు విరజమ్మి ఆగ్రావీర తియ్యాలిశోచి. అప్పట్లో కొంత వొళ్ళాపై తెలీలేదు కూడా. పెళ్ళిళ్లలో అంతే. అవతల జట్టు విరబోసు కుంటుంటే, ఇవతల గంగవెరు లెత్తుతాయి.

పెళ్ళి కొడుకులు మనుగుడిచారు! వియ్యాలవారు పెట్టిన ఘనమైనసారెతో కోడళ్లని కొడుకులతో పాగనంపేసరికి ప్రాణం చాలొచ్చింది శీతారామయ్యకి. త్వస్తిగా నిట్టూర్చాడు.

రెండు రోజులు విశ్రాంతి తీసుకుని సావకాశంగా పెట్టెలోంచి పర్చుతీసి లెళ్ళిపెట్టుకుంటే రూ. 260/- ఉన్నాయి. కొన్నాళ్లదాకా మామూలుగా చెరోవందా పంపారు కుమాళ్ళిద్దరూ.

వాణికి సమంధాలు చూస్తున్నాడు శీతారామయ్య. ప్రయాణపు ఖర్చులే బోలెడయి పోతున్నాయి. దానాదీనా పైకం వెసులబాటు కాలేదు. ఇప్పుడే కొంత వెనకవెయ్యాలి కూడాను. అట్లాగే నెట్టేస్తున్నాడు.

ఆ తరవాత అదేమిటో కూడబలుక్కున్నట్టు, చెరోయాభై పంపించడం ప్రారంభించారు కొమాళ్ళిద్దరూ. కోడళ్ళా అయినంటి బిడ్డలాయెను - కొత్త కాపరాలు - పడుచులకాపరం చితుకులమంట - ఇళ్ల అద్దెలే బోలెడు సాయ్యాలిగావును - ఆ మహానగరాలలో - ఎవడికెవడు? ఎట్లా కాలక్షేపం చేస్తున్నారో ఏమిటో చిన్ని సన్నాసులు, అని ఏక ఇదయిపోయారు, శీతారామయ్యాను, పార్వతమ్మాను.

కొన్ని నెలలయిం తరువాత ఆ యాభై పాతికకి దిగింది.

శీతారామయ్య గుండె ఆగింది.

ఉత్తరాలు అటూ యిటూ నడుస్తోనేవున్నాయి. డబ్బు ప్రస్తావనమటుకు ఎవరూ తేవడం లేదు. ఎబ్బెట్టుగా వుంది.

ఆ తరవాత నళిని వక్కడే ఒక పాతిక పంపించడం సాగించాడు. తనకి తప్పతుంది గనకనా. శీతారామయ్య రాకాడు - కుటుంబ ఖర్చులికే కివాటుగా వున్న

దని - ముక్తసరిగా. రామచంద్రం దగ్గరనించీ సమాధానం వచ్చింది. తన 'యం. బి' చదువుకని తెచ్చిన 'రోసు' నెలవారీగా తీరుస్తున్నాడట. అంచేతనేమీ పంపలేకపోతున్నాడట. ఆ మాత్రం వంక దొరక లేదు పాపం నళినికి. అంచేత గవ్చిప్పుగా మాట్లాడ కూరుకున్నాడు.

అసలు వీళ్ల జీతాలెంత? ఎంత ఖర్చవుతోంది? ఎంత మిగల్చడానికి సాధ్యమవుతుంది? అని తవిశీలుగా ముఖాముఖీగాని, ఉత్తరాలమీదగాని ఆరా లడిగే సాహసం ఏనాడో చచ్చిపోయింది శీతారామయ్యలో. పెళ్ళిళ్లకి ముందు రెండురోజులు కద్దనంగానే వాళ్ళిద్దరూ ఇంటికొచ్చినా, 'బనియన్'తో చారల 'పైజమాలతో' నిక్కినీలిగి తొమ్మిదింటికి లేచే వాళ్లు. లేచి కాలకృత్యాలు తీర్చుకోగానే రివ్యూన ఎక్కడికో ఎగిరి చక్కాబోయేవాళ్లు. పెద్దపెద్ద ఆఫీసర్లు స్నేహితులాయెను! ఇంటికివస్తూనే 'ట్రీడ్ సూట్లూ' 'గోల్డ్ రిమ్డ్ గాగులూ' వేసుకున్న పదిమంది ఆఫీసర్ల సజ్జ అమాంతం బిళ్ల పెట్టుగావచ్చి పడేవాళ్లు. కాస్త వివరా లడుగుదామంటే వీలుచిక్కకనేపాయె, వేశే ప్రశ్నలకి ఒకటి అరా సమాధానం రాబట్టడం గగనమయిపోయింది. తను కొంచెం లోతుగా గుచ్చిగుచ్చి అడిగేందుకు నంకోచమయ్యేది. వాళ్లేదో కొండశిఖరంమీద వున్నట్టు, తను నేలబారుగా పోతున్నట్టు 'ఫీ' లవుతున్నాడప్పుడే.

తరవాత తరవాత ఉత్తరాలకి ఆలస్యంగా జవాబులు రావడమూ, వొచ్చినా, అందులో తనక్కావాలిసిన ముఖ్యాంశంమాత్రం లోపించడమూ జరుగుతోంది. అసలు తన వుత్తరాలు అందుతున్నయ్యో లేదో నన్న మీమాంస అంకురించేలా, ఆకుకి అందకుండా, పోకకి పొందకుండా ఉంటున్నాయి జవాబులు.

వాణికి సమంధంకోసమని గోపాలపురం వెళ్లి రావాలి. అక్కడ 'రివిన్యూ ఇన్ స్పెక్టర్' గారి అబ్బాయి ఎవరో ఉన్నారని 'పాడాస్త్వరు' గారి తమ్ముడు వర్తమానం తీసుకొచ్చాడు మొన్న. అదుగో ఇదుగో అని వాయిదాలు వేసుకుంటూ కూచున్నాడు తను.

'ఒక పది రూపాయి లిట్లా ఇవ్వవే' అని అరిచాడు శీతారామయ్య. కండవా భుజిమ్మిద వేసు

కుని చాకింటిమడత విప్పడంలో రాలిన ఇనక దులుపుకున్నాడు. లోపలనించి సమాధానం రాలేదు. 'ఎవ్వరూ ఫికరులేరేమే? బండి దాటిపోతుంది మళ్ళీ' అని కసురుకున్నాడు ఆకుచెప్పులేసుకొంటూ. 'కర్వెన్' సన్నగా తొలిగించి, 'డబ్బులేదుట నాన్నా...' అన్నది రాధారాణి బిక్కు బిక్కుమంటో. అని 'కర్వెన్' వేపే సింది. నిర్ఘాంతపోయి ఆపాటన నిల్చుండిపోయాడు శీతారామయ్య. ఆ క్షణం గుండెలో పోటొచ్చినట్టు చురుక్కుమంది లోపల. తన 'పెన్సన్' డెబ్బయ్ మూడు రూపాయలనీ, అటు భిలాయ్ లోనూ ఇటు హైదరాబాదులోనూ ఉద్యోగాలు వెలిగిస్తున్న ఇద్దరు ఆసాముల తాలూకూ దయారసం తనమీదకి అంతో ఇంతో ప్రసరిస్తే సరేసరి, లేకపోతే, తన జీవితపు పరిధి ఆ డెబ్బయిమూడు రాళ్ళూ దాటిపోరాదనీ అందాకా తెలిసి రాలేదు మరి!

సాలోచనగా బెంచీమీద కూలబడి, చొక్కా విప్పుకుని 'సరేలే—'ఫస్టు' తారీఖున 'పెన్సన్'నందివ తరవాతనే వెడతాను—మించిపోయిందేముంది? నే నక్కడికి చేరేసరికి అష్టమి వస్తుంది కూడాను' అని పైకి అన్నాడేగాని గుండెలో ఏదో వేన్నీళ్ళజల ఊరు తున్నట్టుయింది శీతారామయ్యకి. నాన్న ఎంత ఉద్యోగం అణచుకున్నాడో రాధ తలుపుసందులోనించి గమనిస్తోనే వుంది.

ఉద్యోగం అహోరించినప్పట్నించీ వచ్చిందంతా ఒక బొట్టు పెట్టెలోపోసి, ఖర్చులూ గట్టా పార్వ తమ్మమీద వొదిలేశి ఊరుకోవడం అలవాటయి పోయింది తనకి. ఇహను ఆ అలవాట్లు మార్చుకోవాలి. బ్రతుకూ, బ్రతుకుమూల్యమూ ఎంతవరకూ కుదించు కోవాలో అడుగడుగునా తెల్లలువేసుకొంటో పోవాలి గావును. చాపక్రింద నీళ్ళల్లే, తనకి తెలీకుండానే దరిద్రం ఇంట్లోకి జొరబడుతోంది!

నిజానికి ఇంట్లో వాళ్లే తనని మభ్యపెట్టారు చాలావరకు. తన చుట్టలూ, సోడలూ, రాత్రి చప్ప తీలూ నాగాలులేకుండా యధావిధిగానే వచ్చేస్తున్నాయి. ఏ కొరతా తనదాకా రానీలేదు వాళ్ళు. ఆదమరిచి ఏదో కొంత నిర్లక్ష్యంగానే, రిక్వాలకని తను డబ్బు వెచ్చిస్తున్నాడు. నెమరుకి తెచ్చుకుంటున్నాడు శీతారామయ్య.

మర్నాడు చుట్టచుట్టుకొంటూ అరుగుమీద

బాసీపెట్టువేసుకుని కూచున్నాడు శీతారామయ్య ఇంటిముందు కనవూడీ కళ్ళాపి జబ్బుతోంది వాణి. 'పనిమనిషి రాలేదా అమ్మా?' అని అడిగాడు శీతారామయ్య. 'దాన్ని రావద్దన్నాం నాన్నా' అన్నది వాణి, చెరిగిన జత్తు ఎగసన దోసుకుంటూ. 'ఏమీ?' అన్న ప్రశ్న నాలికదాకావచ్చి 'అనవసరం' అని ఆర్డం చేసుకున్నాడు శీతారామయ్య. పెద్దమ్మవారు తక్కువో తారుతో ఇంట్లోకి తమాషాగా అడుగుపెడుతోంది!

అసలు ఇట్లాంటి పరిస్థితి రాబోతుందని ఉద్యోగముండగానే పసిగట్టాడు శీతారామయ్య. అట్లాంటి రోజు రాకుండా ఎన్నో కాపుదలలు పెట్టుకొంటో వచ్చాడు పాపం. ఎన్నోయాతనలు సహించాడు. ఎంతో కంజాయింపుగా, ఒక 'ప్లాను' ప్రకారం జీవితానికి గట్టు వేసుకొంటూ వస్తున్నానని అనుకున్నాడు. ఆ కష్టాలూ, నిష్కూలాలూ, మాటిమాటికీ శ్రద్ధవేసుకోవాలూ, ఆ గణింపులూ గుణింపులూ, మీదబడ్డ ఖర్చుల్ని ముందు వొదిలించేసుకుని అత్యవసరం కాని ఖర్చులు వెనక్కి నెట్టా చెయ్యాలూ—ఆ బాధలన్నీ బాధాకరంగా అవుపించనే లే దానాడు. ఎప్పుడో సుఖవడతామని శ్రమించడంలోనే వున్నదేమో సుఖం! ఇప్పుడు శ్రమించడం చాలించి, సుఖాన్ని కేటాయింపుగా నోల్లకోవాలని హైరానపడుతున్నాడు గావును. శీతాభవనంలో అప్పుడప్పుడు స్వాములవారి ముఖతా విన్నా, 'ఏదో ఊకదంపుడు వేదాంతం!' అని తను 'సుప్రీరియర్ గా' చప్పరిస్తో వచ్చిన సత్యాలు కొన్ని కళ్ళముందు భరతనాట్యం చేస్తో వచ్చా యీమధ్య. కొడుకులింత అన్యాయం చేస్తారా తనని! - కలకరిగిపోతోంది.

ఇహనేమి చెయ్యాలి తను? 'ఎవళ్ళ చాత నయినా వ్రాయింపనా కుర్రకుంకలికి?' అనుకున్నాడొకసారి. 'కొడుకులేమీ పంపడంలేదు' అని తన గోడు వెళ్ళబోసుకుని, రాయబారాలు నడిపి వాళ్ళని ప్రసన్నులుగా చేసుకోవాలా తను? పుగాకుపాయలు తీసుకొంటో, కాడ లవతలికి విసిరేస్తో హోలులో తచ్చాడుతున్నాడు శీతారామయ్య. 'ఏమండీ' అని పిలుపు వినిపించింది వెనకాతల. 'ఇట్లా రండి' అని మూల గదిలోకి దారితీసింది పార్వతమ్మ. అడుగులో అడుగు లేస్తూ నడిచివెళ్ళాడు శీతారామయ్య. రాధారాణి,

'నీమిటా' అని కూడా రాబోయింది. 'పోయి పాలు పొంగొచ్చినయ్యేమో చూడు తల్లీ' అని సంపించేసింది పార్వతమ్మ. వేలుముడిలో మందారపువ్వు తురుము కొంటో, 'చూడండి - ఇంత యిల్లు మన కెందుకూ? క్రితానికి మల్లె ఒక చిన్నభాగం అద్దెకు తీసుకుంటే సరిపాయె. ఇదివరకు గడవలే? ఇప్పుడు గడవక పోతుందా?'... అర్థమయింది శీతారామయ్యకి. తను సరేసరి, ఇన్నాళ్ళూ కొడుకుల దగ్గరనించీ అంతకు కొంత రాబట్టే సూత్రమేమిటా? అని మల్లగుల్లాలు వడిపోతున్నాడు. ఇంకా తన దృష్టి మబ్బులవెనక విమానయానం చేస్తోనేవుంది. పార్వతమ్మకి చదువూ చట్టుబండలూ లేవుగాని, ఒక్కొక్కసారి దాని బుర్ర మహచురుగ్గా పనిచేస్తుంది, అనుకుని దవడలు కొన గోట సన్నగా గీరుకున్నాడు శీతారామయ్య.

'అవును - అంతకన్న చిన్నభాగమే తీసుకోవా లీదాసా' అని నిట్టూర్చాడు.

'వెళ్లి చూడండి మరి - అవతల వీధిని రాజన్న గారింటో ఒక చిన్నభాగం ఖాళీఅయింది. మొన్న పేరంటానికి వెళ్లినప్పుడు చూశాను. చిన్నగదులైనా ఒబ్బిడిగా వున్నాయి. నూతనీళ్లు కొబ్బరినీళ్లల్లే చవ్వలుగా వున్నాయి. పప్పు ఉడుకుతుంది. ఫరవాలేదు' అని చక్కాబోయింది పార్వతమ్మ. అంటే అప్పుడే ఇల్లు మార్చాలన్న నిర్ణయమూ, కొత్త యిల్లు పరా మర్మించడమూ జరిగిపోయినయ్యన్న మాట. 'పరే' అన్నాడు.

ఇల్లు మారారు. గది వెనకాల గది వొకటి, దాని నంటపెట్టుకుని పెంకుటి వసారాలో చిన్న వంటఇల్లా ఏదో వుంది. అవతలవాలాలో ఇంటవారు ఉంటున్నారు. గాలి ఆడదు. నసిగింది వాణి. కిటికీలు తక్కువ. పెదిమ విరిచింది రాధ. వంటయింటో అరమరలు లేవు. పార్వతమ్మ వంటసామగ్రి చకచకా సర్దేస్తోంది. ఈ 'ఫర్నిచ' రొకటి వచ్చిపడిందిగదా అని విసుక్కున్నాడు శీతారామయ్య. దాని పుణ్యమా అని వంటంటికి ఒక చిన్నఅటక వుంది పుల్లాపిడకా పేర్చుకుందుకు. అక్కడికీ, 'పొరుగింటో' 'ఇన్ కం టాక్సు ఆఫీసరు' గారి భార్య నాగమణి మన తివాచీ చూసి ఎంత మురిసిపోయిందనుకున్నారూ, 'కావాలంటే' తీసుకోండి కొన్నధరకీ కొంచెం తగ్గించే

ఇస్తాము' అనివెప్పా' అని అందించింది పార్వతమ్మ. అర్థాంగీకారంగా మౌనం వహించాడు శీతారామయ్య. అది పూర్ణాంగీకారంగా ఎంచుకొని తివాచీ ఆమ్మేశారు. ఇంకా నయం, విరుచుకుని మీదపడతాడేమో ఈయన అనుకున్నది పార్వతమ్మ. దాని తరవాత ఒకదాని తర వాత వొకటి 'టీసెట్టూ', 'రెండు' అద్దాలూ, 'టేబిలు' ముందు 'రాకింగ్ ఛెయిరూ', 'ఎక్కోరేడియో సెట్టూ' అన్నీ విడుదలకానూ, ఇల్లు విశాల మైనట్టు సదుపాయంగా అమరనూ జరిగింది. 'లేకపోతే ఇల్లు చూడబోతే కోళ్ల గూడూ - ఇంటో 'ఫర్నిచ' రేమో తలకి మించిపాయెను - హమ్మయ్య' అని ఊపిరి తీసుకుంది పార్వతమ్మ.

సంసారం పుష్పక విమానంలాంటిది. ఎక్కడి కక్కడే కుంచించుకుంటుంది, విస్తరిస్తుంది పరి స్థితుల వొత్తిడినిబట్టి.....

కాఫీలు కట్టేపెట్టారు. చిరుతిళ్లు తగ్గించారు. సినీమాలకి తిలోదకాలిచ్చారు. చెట్టుకింద బ్రతికేవాళ్లు లేరూ అనుకున్నాడు శీతారామయ్య. ఖర్చులు బొటాబొటేగా సరిపోతున్నాయి.

* * *
ఉద్యోగ మున్నన్నాళ్ళూ సంసారచక్రం హుందా గానే తిప్పాడు శీతారామయ్య. అప్పుడు జీతపురాళ్లు కళ్ల జూచేవాడు. భూమిమీదవచ్చే అయివేజు ఇంటికి కావలసిన గింజలమేరకేఅయినా, అంతకు కొంత ఆదు కోనేవి. తను ఉద్యోగం చలాయిస్తున్నప్పటికన్న, ఉద్యోగం విరమించిన తరవాతనే రాజదర్బారుగా వెళ్లమార్చుకోగలనుఅని, ఒకప్పుడు కొడుకు లిద్దర్నీ చూచుకుని గర్వంగా తిరిగిన రోజులున్నాయి. కుర్చీలో కూచుని కాళ్లు ఊపుకొంటో పుగాకుపాయలు తీసు కొంటోవుంటే, 'నీకేమయ్యా - నీ పిల్లలు సింహ ప్పిల్లలు' అని ఎదటింటి కంట్రాక్టరు విశ్వేశ్వరయ్య తనని అగ్గిస్తుంటే ముసిముసిగా నవ్వుకున్నాడు శీతారామయ్య.

* * *
వాణి 'పి. యు. సి.' ప్యాసయింది. ఎవర్నీ ఆడకుండానే చదువు చాలించి ఇంటో అమ్మకి సాయంగా వుంటోంది. రాధారాణి 'పి. యు. సి.' లోకి

వచ్చింది. పెరట్లో మెట్లమీద కూచుని, మోకాళ్ల మధ్య ఆరచేతుల్లో చంద్రబింబంలాంటి తల పెట్టుకుని, 'ఇక నన్ను చదివించరటే?' అని అడిగింది పాత్యతమ్మని. స్నానానికి నీళ్లు తోరుపుతున్న పాత్యతమ్మ ఉలిక్కిపడి, 'హయ్యోరాత—నిన్ను చదివించాలనే అనుకున్నారమ్మా వాన్న—నోచిననోము లిట్లా తగలడేనై' అని కంట తడిబెట్టింది. ఆ దెబ్బతో రాధమరి తీసుకురాలే దా ప్రసక్తి.

మొదట్లో రాధారాణి భిలాయ్లో అన్నయ్యతో వుంటూ అక్కడ 'బి. యస్. కి' చదువుదామనుకుంది. అది నిర్ణయమై పోయినట్టే ఆనేసుకుందికూడా. తన 'కాన్వేట్'లో గస్పాలు కొట్టనూ కొట్టింది. పెళ్లిలో పెదవదిన చెవిలో చల్లగా వూదనూ వూదింది. పానుపుమీద అన్నయ్యమీద పితూరీలుచెప్పి, సంప్రదాయ విరుద్ధంగా వదినపక్షం వహించి, ఆపిణ్ణి కొంచెం మంచి చేసుకుని పునాది కట్టుదిట్టం చేసుకుంది కూడా. 'భిలాయ్లో వాదినా—నువ్వు నేనూ వాకటి. అన్నాయికి సిగరెట్లు తగ్గించే పని నా వంతూ, స్నేహాలు తగ్గించే పని నీ వంతూ—సరేనా?' అని వదినగారి బుగ్గిగిల్లి, గడ్డం మునివేళ్లలో పైకెత్తి కళ్లలోకి చూస్తో తను కవ్వినే, 'సిగరెట్లా? పాడువాసన! ఆ అలవాటు నేను వాదిలిస్తాగాని, స్నేహాలు తగ్గించడమెందుకోయ్ - అందులో నీకు కాబోయే వరుడున్నా ఉండవచ్చును' అని ఎదురు ఛలోక్తి విసిరిందికూడా ఆవిడ.

పెద్దన్నయ్య పెళ్లికనీ, చిన్నన్నయ్య పెళ్లికనీ భారీగా ఒక్కబిగిని పురమాయించి తీసుకున్న 'ఫేరగాన్ ప్రింట్' వోణీలూ, నైలాన్ పరికణీలూ, క్రేవ్ సిల్కుచీరలూ, సాటిన్ జంపర్లూ, మొఖమల్ సిల్కుపుర్రా అన్నీ చిరుగుపట్టినై. వాటిస్తానే, చీటీగుడ్డలంగలూ అంబికా పాస్టిన్ వోణీలూ వచ్చినై. తలగడలకీ, పరుపులకీ, పందలపాకమిల్లు గుడ్డ లవతరించిన్నై ఒకదాని తరవాత వాకటి. శీతారామయ్య మామూలుగా ఇరవై నంబరునేత పంచెలలోకి దిగినా, కొమార్తెలని చూచుకుందుకని వారూ వీరూ వచ్చి పోతున్నారాయెను, అప్పుడు పైకి తియ్యవచ్చును అని ఆనాడు కొన గ్లాస్లో పంచె వకటి, మెర్సిరైజ్డ్ పాలా

మెయిల్ మల్లు పంచె వకటి ట్రంకుపెట్టె అడుగున భద్రంగా అట్టేపెట్టుకున్నాడు.

ఆ మధ్య పండగలకనీ పబ్బాలకనీ ఆ మామయ్య అక్కడినించి ఈ మామయ్య ఇక్కడినించి సరాసరి ఆహ్వానాలువంపా, అల్లుళ్ళిద్దరూ భార్యసమేతూ అత్తవారిళ్లకి తర్లివెళ్లా, వాళ్లు తిరిగి వెళ్లిపోయిం తరవాత సెలవచాలక మధ్యేమార్గంలో దిగడం పడి లేదని చల్లగా తనకో ఉత్తరం ముక్కపడెయ్యూ, శీతారామయ్య గమనిస్తోనే వున్నాడు. ఒకసారి విజయ రాఘవంగారు ధాన్యం బేరమ్మీద ఏలూరు విచ్చేసినప్పుడు దీపావళి బహుమతికిండ అల్లుడు వెయ్యిన్నూట పదహారు డిమాండు చేస్తున్నాడని ఫిర్యాదుచేసి, 'ఒక ఉత్తరం వ్రాయండి దయచేసి' అని తన సిఫార్సుకోసం అంగలారుస్తున్నట్టు మొహం పెట్టాడు. భోజనానంతరం తమలపాకులు నములుతో వాళ్ళిద్దరూ ఎన్నిపండగలకి ఎంతెంత గుంజుకొనిపోయారో అనుకోకుండానే బైటపెట్టేశాడాయన. దానితో మామా అల్లుళ్లు ఎంత దోస్తీగా ఉంటున్నదీ పూర్తిగా అవగాహనయింది శీతారామయ్యకి. ఎటొచ్చి తనూ, తన భార్యారత్నమూ, పెళ్లికెది గున్న ఆడకూతుళ్లూ కేటాయింపయినారన్నమాట. వియ్యంకుడయినా ఇంటికి వచ్చినప్పుడు విలువగల 'ఫర్నిచరుండాల్నే ఏమయిందీ అని అడగకుండావుంటాడా అని ఎదురుచూశాడు శీతారామయ్య. కానీ, అదేమీ పట్టివట్టులేదాయనకి; ఏదో దూరపుచుట్టంలానూ, పనిమీదవచ్చి పనిలో పనిగా పలకరించిపోతున్నట్టు, ఆయనకి తనకి ఉండుకున్న బంధుత్వం ఏదో నిమిత్తమాత్ర మయిందన్నట్టు ఉన్న దాయన ధోరణి.

కొడుకులదగ్గరికి వెళ్లిరానా ఒకసారి? అనుకున్నాడు శీతారామయ్య. కాని ఎక్కడ భిలాయి? రైలుఛార్జీలే బోలెడయిపోతై. ఏమిదారి? ఆలోచనలో పడ్డాడు.

* * *

అంతలో ఒక చిన్న అవకాశం చిక్కింది. విజయ రాఘవంగారి ఏకైకపుత్రుడు పురుషోత్తానికి ఏలూరులో సమంధం విశ్రయమయింది. రెండూ జమిందారీ కుటుంబాలే. శీతారామయ్యకి ఆహ్వానం వచ్చింది. శుభలేఖలు నేరుగా అటు భిలాయ్కి ఇటు

హైదరాబాదుకీ రవానా అయ్యేవుంటాయి. కుర్ర వాళ్ళిద్దరూ, కోడళ్ళని వెంటబెట్టుకుని రానేవస్తారు అనుకున్నాడు శీతారామయ్య. వచ్చి తిన్నగా విడిది లోనే అత్తవారి బలగంతో కొంతసేపు ఐక్యమై, పెళ్ళిఅయింతరవాతగాని తన యింటికి రాకపోవచ్చని రూఢి చేసుకున్నాడు. అనుకున్నట్టు ఆక్కణ్ణే దిగారు. కాని విడిదిలో పెళ్ళి వారి రద్దీమూలాన, స్నానపానాదులు సదుపాయంగా అమరవనిపించి, ఇద్దరూ తక్షణం ఇక్కడికే వచ్చేశారు. రిక్తా దిగిదిగగానే తిన్నగా వంటింటోకి వెళ్ళిపోయి, బాబలిలో నూనె వేస్తున్న అమ్మపక్కకి పీట జరుపుకుని 'అమ్మా, వచ్చేశా' అని చతికిలబడ్డాడు నళిని. పార్వతమ్మ ఉలిక్కిపడి, 'అయ్యో నాయనా ఎప్పుడు వచ్చావురా?' అని వంటావార్చూ అలానే వాదిలేశి, కొడుకుని అమాంతం వాటేసుకుని, తల నిమిరుతో, 'ఎంత నల్లబడిపోయావురా తండ్రి-అక్కడ తిండిపడలేదా? ఆ ఉక్కుస్పాక్టరీలో నిప్పు కొలుములపక్క నేమిటా ఉద్యోగమూ?' అని ప్రశ్న తరవాత ప్రశ్న పుంఖాను పుంఖంగా విసురుతోనే వుంది. 'ఒక్కొక్కటే అడగ వమ్మా చెబుతాను-అన్నీ ఒక్కసారే అడిగితే ఎట్లా?' అని ప్రీతిగా నవ్వుతో నిలబడ్డాడు నళిని. ఆమె కాలర్ సరిచేస్తోంది. చొక్కాగుండీలు తెగతిప్పేస్తోంది. పూచుకోటువివాద చెదురుగా రాలిన రైలుబొగ్గు కొనగోట దులుపుతోంది.

రామూ వచ్చాడు భార్య సమేతూ.

శీతారామయ్యకి లోపల చిమచిమలాడుతోంది. పరకాయించి చూచాడు. పిల్లలిద్దరూ కండపట్టి, నేవళంతేరి, లంకగుమ్మడికాయలల్లె వున్నారు. నళిని 'సాటింజన్ సూటు' మీద వున్నాడు. రామం 'క్రికాసిల్స్ ఫుల్ ట్వీక్ సూటు' మీద వున్నాడు. ఒకడు చిక్కిపోయాడంటుంది. ఒకడు నల్లబడ్డా డంటుంది ఈవిడ! ఎంత నిగ్గహించుకొందామను కొన్నా నవ్వు అపుకోలేక పోతున్నాడు శీతారామయ్య. తనకేమీ పంపకపోతేమానె, పిల్లలిద్దరూ, చక్కా, ఆరోగ్యంగా, ఉల్లాసంగా, 'గెజెటెడాఫీసర్' హోదాలో వెలిగి పోతున్నారు అనిపించి శీతారామయ్యకి ఒక క్షణం తన్మయత్వం కలిగిందికూడా. పెరట్లో తులసి కోటలో నీళ్లు పోస్తున్న వాణి వెండిగ్లాసు తులసి

కోటలోనే వాదిలేసి ఒక్క ఉదుటన పరిగెత్తు కొచ్చింది. కుంపటి పొయ్యిదగ్గర చతికిలపడిన రాధా రాణి, ఊదుతున్న వెదురుగొట్టం నేలమీద పెట్టే బదులు కుంపట్లోనే వాదిలేశి బిలబిలలాడుతూ వచ్చేశింది. అన్నయ్యలిద్దరూ కుక్రీమీద కూచున్నారు. వదినలిద్దరూ ఎదురుగా చిరిచాపమీద కూచున్నారు. అన్నయ్యలిద్దరి మధ్య చోటుజేసుకుంది వాణి. వదినలిద్దరి మధ్య ఇరుక్కుని కూచుంది రాధారాణి. నళినిమోహన్ 'ఫస్ట్ క్లాసు కంపార్టు మెంట్'లో తాముపడ్డ ఇబ్బందుల్ని పెద్దగలభాగా అదోకథలా, చెప్పుకుపోతున్నాడు. పెద్దవదిన విజయ ఇంగ్లీషులోనేగాని తెలుగులో మాట్లాడదు. మధ్య మధ్య, 'పొండ్రి-మీతో ప్రయాణం చెప్పాచ్చారూ ఎక్కడపడితే అక్కడ హలో అని ఎవరో ఒక యంబ్రహ్మ తారసిల్లా, వాడితో కకవికలూ పకపక లూనూ. 'ప్లాట్ ఫారంమీద!' బండి కదులుతోంది మహాత్మా అని జ్ఞాపకం చెయ్యాలయ్యే అడు గడుక్కి-అబ్బ పగవాడికైనా వద్దు' అని జడలో డిసెంబర్లూ, బుగ్గలమీద గులాబులూ ఏక మయ్యేలా ఒక్కవరసని ఎగతాళి పట్టేస్తోంది. డా|| రామచంద్రం సరేసరి, బయల్దేరేటప్పుడు తన పెట్టే బేడాతోపాటు తనపెళ్ళాన్నికూడా ఒక శాల్తి కింద లెళ్ళపెట్టుకుని, ప్రయాణంలో మధ్యస్థంగా ఆరాతీసుకునేటప్పుడు మాత్రం అవిడగారిని లెళ్ళలో వాదిలేసుకుని గాబరాపడిపోయిన ఘట్టాన్ని, తన తెలివి తక్కువ కప్పడేలా, అదేఒక ప్రజ్ఞకిందా, పెళ్ళానికి పెద్దనవ్వచ్చేలా, హాస్యంగా, మార్చి, మలిచి, విడూరంగా చెప్పుకుపోతున్నాడు. అన్నయ్య లెట్లా మాట్లాడుతున్నారో, వదినలు అన్నయ్యల నెట్లా తురస్కారిస్తున్నారో, వాళ్ళచేతులు, పెది మలు కళ్లు.....ప్రతిచలనమూ, ప్రతిభంగిమూ, అస్తారుబతంగా, అమాయికంగా పరిశీలనగా చూస్తూ కూచుండిపోయారు అక్కచెల్లెళ్లు. అన్నయ్యలిద్దరూ తమ ప్రపంచంలోకి రావడానికి కొంత తైము తీసుకుంటారని ఆర్థమయిపోయింది ఇద్దరికీ. మధ్య మధ్య 'లెదర్ బాగ్' తెరిచి పెద్దవదిన ఏవో తీపి సరు కులు నములుతోంది. 'పీన్ పాపిడి' డైమన్ అచ్చొ కటి విరిచింది. పక్కనవుంటే దేవిరిగొట్టు మొహో లనుకుంటుందేమోనని లోపలికి తప్పుకున్నారు వాణి.

రాధావాణి. తరువాత మెల్లిగా వచ్చివేరారు. వాళ్లు కాస్త అటూ ఇటూ యధాలాపంగా చూస్తే చాలు, ఏమీ కావాలన్నీ అని వాణికి వాణి రాణికి రాణి రివ్యనలేవి తయారైపోతున్నారు. అన్నయ్య చేతి 'రిస్టువాచీ' చూస్తోంది వాణి. మణి కట్టు పైకెత్తి పట్టుకుని ఇందులో 'క్యాలెండరు' కూడా ఉండేవ్ అని ఒక్కఅరుపు అరిచింది. వాదిన రాళ్ల నెక్లెస్ పతకంలో పొదిగివున్నది కెంపా, పగడమా అని ఆలోచిస్తోంది రాధ.

పిల్ల లొచ్చారని అరటిపువ్వు పాటోళి చేస్తోంది పార్వతమ్మ. నేతి తాలింపు ఘుమఘుమలు రెపరెప లాడుతున్నాయి. ఫలహారాలు నేను తెస్తానంటే నేను తెస్తానని వంతులుబోయారు వాణి, రాధరాణి. కొంత సేపటికి 'సరే నువ్వే తీసుకురావే అంటే నువ్వే తీసుకురా' అని ఇద్దరూ బిడాయించుక్కుచున్నారు. చివరికి ఇద్దరికీ తప్పలేదు. పెదవదినకీ పెద్దన్నయ్యకీ పెద చెల్లెలువాణి, చిన్నవదినకీ చిన్నన్నయ్యకీ చిన్న చెల్లెలు రాధా భాయం చేసుకున్నారు.

ఫలహారాలయినై. కాఫీలు సేవించారు. నూతి పళ్లెందగ్గర 'పేల్లు' కడుగుతో 'పెదవదిన మూతి మీద చిన్నమీసముందేవ్' అని కిసుక్కున నవ్వింది రాధారాణి. 'ఓసినీ దుంపతెగా—వింబారే' అని ఒక మొట్టికాయ మొట్టింది వాణి. పెద్దన్నయ్య మాట్లాడేటప్పుడు తల వోరగా పెడతాడనీ, చిన్నన్నయ్య తల ఎగరేస్తాడనీ, పెదవదిన చకచకా మాట్లాడు తుందనీ, చివవదిన మాటలు మింగేస్తుందనీ అను కున్నారు. ఆంతవరకూ 'ఎగ్రిమెంటు' కు దిరింది ఇద్దరికీ. పెద్దన్నాయి కొంచెం వాళ్లుచేశాడని వాణి, కాదు చిన్నన్నాయే లావెక్కాడని రాణి—ఇద్దరికీ వాదోపవాదాలు చెలరేగినయి. చివరికి 'నీది మట్టి బుర్ర' అంటే 'నీది చవిటిపర్ర' అని తెగనాడుకుని, 'అమ్మ నడుగుదాంపద' అని పందేలు వేసుకున్నారు. దొడ్లో ఏదో గలాటా జరుగుతోందనుకుని, పార్వతమ్మ పని వాదిలి వచ్చేసింది.

అరుగుమీద కూచుని సూరపరాజుగారి దగ్గర ఎరుపు తీసుకున్న దినపత్రిక చదవకుండానే మడిచి పట్టుకుని, 'వీళ్లంతా ఎట్లా ఇంత ఉల్లాసంగా

ఉండగలుగుతున్నారా?' అని ఆశ్చర్యపోతున్నాడు శీతా రామయ్య. కటికిచీకట్లో గూడా కొంతసేపటికి చుట్టూ వున్న వస్తువులు ఒకదానితరువాత ఒకటి, నెమ్మ నెమ్మదిగా లీలగా అవుపించడం ప్రారంభిస్తాయని శీతారామయ్య కింకా అనుభవంలోకి రాలేదు. జీవితం ఎట్లా ఎదురయితే అట్లా స్వీకరించగల సహనం ఆడదానికున్నట్టు మొగాకికి సాధ్యం కాదేమోనని మొట్టమొదటిసారి తెలుసుకున్నాడు కూడా. అంటే. కంచం భాళి అయింతరువాత కంచంకింద మెతుకుల మీదకి దృష్టి పోతుందిగావును! గాఢంగా ఊపిరి తీసుకున్నాడు శీతారామయ్య. మాటల సందర్భంలో వాళ్లిద్దరూ భార్య సమేతంగానూ, బావమరుదుల్ని మామగర్లనీ వెనకేసుకునీ, ఒకసారి ఢిల్లీ, ఒక సారి కలకత్తా, ఏ స్నేహితుడిపెళ్లి అనో, ఏ అఖిల భారత ప్రదర్శనమనో, అడపాతడపా, ఏ మొక్కు బళ్ల వంకనో. ఇటుకంచీ, కాళహస్తీ, మహాబలి పురం, మదాసూ చక్కరుకొట్టి వస్తోపోతో ఉండడమూ గట్టా అక్కడి వింతలూ విశేషాలూ వాళ్లు చెప్పుకోవడంలో గ్రాహ్యమవుతోనే వుంది. ఇన్నిటికీ దస్తు అమరగా లేంది. తనకి పంపాలిసిన యాభైకీ పాతికకీ మినహాయింపు లొచ్చినయ్యా? రాస్కెల్స్! పైపెదిమ కిందపంటితో నొక్కిపెట్టి తలపంకించి ఊరుకున్నాడు శీతారామయ్య.

తరువాత తనూ కొడుకులిద్దరూ ఎంతోసేపు ఇష్టంగానే మాట్లాడుకున్నారు. నళిని తను పని చేస్తున్న ఉక్కు ఫ్యాక్టరీలో ఉద్యోగ నిర్వహణకి సంబంధించిన వివరాలూ, తన అజమాయిషీలూ, తను కనిపెట్టిన కొత్త ఇంజనీరింగు పద్ధతులూ, 'రష్యన్ ఇంజనీర్ల' కలుపుగోలుతనమూ, తనకి తెలియని 'టెక్నికల్' పదాలు దొర్లిస్తో ఏకవర్షించాడు. డాక్టర్ రామం తన ఆస్పత్రిలో 'డ్యూటీలూ', నర్సుల వేషభాషలూ, 'ఆపరేషన్లూ', మొన్న నీమధ్య పెద్దడాక్టరు మీదవచ్చిన అభాండాలూ, 'మెటర్నిటీ వార్డు'లో పసిబిడ్డలు మారుగుళ్లయిన కేసు వివరాలూ ఆషామాషీగా చెప్పుకుపోతున్నాడు. సావధానంగా వింటో పోతున్నాడు శీతారామయ్య. ఎంతకీ వాళ్ల జీతాలెంతో, ఖర్చులేమాత్ర మవుతున్నాయో, ఖండితంగా లేల్చుకోలేక పోయాడు. ఒకడు అదేదో

స్పెషల్ పే' అంటాడు. ఒకడు 'కంపెనీ ఎలవెన్స్' అంటాడు. ఇకపోతే ఖర్చులు - ఒకడు 'డెవలెప్ మెంట్ నెస్' అంటాడు. ఒకడు 'మేగజీన్ కాన్ ట్రిబ్యూ షన్' అంటాడు. అదీ ఇదీ కలిపి, అందులోనించి ఇది పారే, కురదలా తేల్చుకోమన్నట్టు గడబిడగా చెప్పుకుపోతున్నారద్దరూ. పాలకి రూ. 40/- అని వొకడూ, కాదు నాకు యాభై అవుతున్నాయని ఒకడూ - ఏ రేటున కొంటున్నదీ ఒక్కడూ లేదు. మరి ఆ అంకెని ఈ అంకెపెట్టి భాగారిస్తే, దినానికున్న ఇరవై నాలుగుగంటలలోనూ ఎవరెన్ని శేర్లు తాగేస్తున్నారో నికరంగా తేలనే తేలుతుందా యెను. ఆ నళిని మరీనూ. నక్కజిత్తులు వాడివి. పాలసంగతి ఎత్తుకొని, పాలసరఫరా కంపెనీలలో జరుగుతున్న అన్యాయాలు విమర్శించి, ఉత్తరాది వాళ్లు పాలతోనూ పంచదారతోనూ ఫీల్ మోహాన్ అనీ, బాసంతి అనీ ఎన్నెన్ని తీపి సరుకులు చేసు కుంటారో ఉటంకించి, అయినా పంచదార అంత ఆరోగ్యకరమైన పదార్థం కాదన్న ఉపదేశంతో శాఖా చంక్రమణాలుపోయి, 'నాన్నా, నీకు మగరన్నావు ఎట్లా వుంది? అన్న కుశలప్రశ్నలతో ఉపసంహారాని కొచ్చి, అసలు సంగతి తప్పించేశాడు. శీతారామయ్యకి విసుగ్గా వుంది.

ఎటొచ్చి రామచంద్రం కొంచెం మెతక. కల్పనా కథలు చకచకా అనర్థంగా అల్లడం చాత గాక, మధ్య మధ్య నట్టుతో, 'మారిదేవుడు మేలు చేస్తే' అని గెడ్డాన్ని బొటనవ్రేలూ చూపుడు వ్రేళ్ల మధ్యని పుణుకొంటో, అయోమయంగా, ఏమీ పాలు పోక 'వీర కోడలు కొంచెం ఖర్చు మనిషి' అని నాలిక జారాడు. మరి ఆ మాట, ఆ కోడలు ఎక్కణ్ణింపి విన్నదో, ఎంత జాగరత్తగా విన్నదో, రివ్వున హాలులోకి దూసుకొచ్చి, 'చూశారా మామయ్యా - ఆయన దుబారా లన్నీ దాచుకుని నామీదకి నెట్టేస్తున్నారు. ముప్పయ్యారు సూపెల్లందుకు చెప్పండి? తాజిమహల్ ఒకసారి చూస్తే చాలదా? ఎండలో ఒకసారి, వెన్నెట్లో ఒకసారి చూడాలా? మొన్నటికి మొన్న పుస్తకంలో వందరూపాయిలనోటు పెట్టి, మర్చిపోయి, 'రైబ్రీకి' వాపసు చెయ్యలేదా' అని బి. యె. ప్యాసయినా, కళ్ళూ చేతులూ తిప్పే అలవాటు అంత రాళ్ళంలోనించి పైకుడికి వచ్చినట్టయి, ఆయనగారి

అవకతవకలన్నీ ఒక్కపెట్టున చెరిగిపోసింది. డాక్టరు రామంగారుమాత్రం తక్కువ తిన్నారా? తన భార్య రత్నం పెట్టెలో ఎన్ని చీర లున్నయ్యో, 'టాక్సీ' మీద నెల కెన్నిసార్లు 'షాపింగు'కి వెడుతుందో ఎన్ని 'టేబిల్ ఫాన్స్' కొనిపించిందో, 'వద్దే మనకెందుకు? మనం సామాన్యకుటుంబీకులం, సంసార్లమా గుండా గొయ్యలమా?' అని శతపోరినా అదిగో ఆ 'రిఫ్రీజ రేటర్' కొనేదాకా ఎట్లా గుంజిపెట్టిందో, ఆ ఘట్టా లన్నీ, కొళాయి తిప్పగానే నీళ్ళొచ్చినట్టు ఏకధాటిని ఏకరువు పెట్టేశాడు. దానాదీనా, చిలికి చిలికి గాలివానయింది. మాటకి మాటతెగులూ, నీటికి నాచు తెగులూ అన్న సామెతగా, ఇద్దరూ డి అంటే డి, నువ్వంటే నువ్వు అని చెలరేగిపోయి, ఒకళ్ళమీద ఒకళ్లు విరుచుకునిపడి, నానారభసాచేసి వదలి పెట్టారు. అటు వాణీ రాణీ పార్వతమ్మా రెక్క పట్టుకుని ఇద్దర్నీ వెనక్కిలాగినా వినలేదు. పైసెచ్చు వారింపినకొద్దీ రెచ్చిపోయారు కూడా. ఆఖరికి చిత్రంగా, ఎంతకీ సమవుజ్జీ అయిపోతున్నదే, అని పించి గావాల్సు, ఆ కోడలు ఇహ వాక్పాతుర్యం చాలించి, గప్పున కన్నీళ్లలో కరిగిపోయి ఆడంగుల చేతిలోని అమోఘమైన అస్త్రాన్ని గురిచూచి మరీ ప్రయో గించింది. దానితో సద్దుమణిగింది. వాణీ చిసవదినని లోపలికి బలవంతాన తీసికెడుతూ, 'చాల్లే ప్రతాపాలు' అని చిన్నన్నయ్యవంక ఉగ్రంగా చూచింది. ఎర్రని మొహం మరీ ఎర్రబడిపోయి, పైటకొంగుతో కళ్ళొత్తుకొంటూ, భుజిమ్మీదవేసిన వాణీ చేతులు విదిలించుకుంది కోడలు. అక్కడికి, ఇందాకట్టింపి పేటేగిన కలహానికంతకీ తామే కారణమైనట్టు, అన్నయ్యని పనిగట్టుకుని తామే ఉసిగొలిపినట్టు మొహం పెట్టిందావిడ. ఆ నేరంలో తనూ ఒక భాగస్వామినే అన్నట్టు వంటింట్లోనించి చెమట తుడుచుకొంటోవచ్చి, కోడల్ని అనునయిస్తూ కూచుంది పార్వతమ్మ.

ఈ రణరంగంలోకి ప్రవేశించకుండా ఆసింటా వుండి గమనిస్తున్నది శీతారామయ్య. ఆయనకి పట్టు కున్నది ఒకేఒక్క సందేహం. ఈ రగడంతా - ఎత్తు గడా, నిర్వహణ, ముగింపు అన్నీ ముందే పన్నుకుని, 'రిహార్సల్స్'తోసహా 'ప్రాక్టీసు' చేసుకుని ఇక్కడ తెర ఎత్తారా వీళ్లు? ఏమో ఎంతకీ తగరు! ఇదంతా నెల

నెలా తనకి పంపడానికి సాధ్యమయ్యేదెంతా అన్న సమస్య తెగకుండా, అస్పష్టంగా, అట్లా వుంచేసి, ఆఖరికి అడుగున పడెయ్యాలని ఎంతా? కాని అనుకోకుండా చిలవలు పలువలుగా పెరిగిపోయిన ఆ 'డయలాగు'లో నించీ వీళ్లలో లోపల సాగుతున్న స్వయంపాకాలూ, చేస్తున్న దుబారాలూ, బహిర్గతమైన మాట మాత్రం నిజం! నళిని అట్లా దొరకని మాట నిజమే. వాడి భార్య విజయ సరేసరి ఆదోక కూపి. ఇద్దరిద్దరే నిష్కరంగసముద్రాలు. తొణకరు బెణకరు!

అక్కడ పెళ్లి అయిపోయింది. పెళ్లి వారిం టికి వెడుతోవస్తో కోడళ్లిద్దరూ మార్చి మార్చి కట్టుకొన్న డెకరాన్ జరీచీరెలూ, ప్రింటెడ్ నైలాన్ చీరలూ, రుద్రాక్షంచు క్షీరాబ్ది పట్టు చీరలూ, ట్యంక్టింగ్ టెరెలిన్ జంపర్లూ కళ్లు జిగేల్మనిపించి, వెనక్కి తిరిగి తిరిగి మరీ చూచారు అక్కచెల్లెళ్లిద్దరూ. చూచి చూచి కొయ్యబారి పోయారు. ఇంతవరకూ కోడళ్లిద్దరూ వంటయింటో అడుగుపెట్ట లేదు సరిగదా, ఆ ధరిమేనా వెళ్లిన పాపాన పోలేదు. కోడళ్లు చదువుకున్న దొరసాస్లు కాబట్టి వాళ్లు వంటింటోకి వెళ్లకపోతే మానె, కొడుకులైనా, చెల్లాయిలిద్దరూ తమకి వాతులు వాతుతూ తమ దగ్గరనే ఉండిపోయిరి, వంటింటో ఆ తల్లి ముండవక్కరీ సతమతమవుతోందికదా, తమ మాటా మన్ననా, అత్తమామలంటే తమకి ఉండు కున్న భక్తిప్రపత్తులూ, ఒకకబోసేది ఈ మూడు రోజులేకదా, కనీసం నటనకయినా ఒక్కరవ్వ అటు తొంగి చూడండే అని కలగజేసుకుని సూచించారా? అదీ లేదు.

రామూని పిలిచి ఒక చిన్నపని పురమాయించాడు శీతారామయ్య. పడమటి వీధిని కుటుంబయ్యని ఒకతనకి పదేళ్లయి ప్రోనోటుమీద బదులిచ్చాడు తను. వడ్డీ వశనపురమూ ఏమీ అళ్లిరేల్లదు. అసలియ్యవయ్యా అంటే దిక్కు దివాణమూ లేదంతవరకు. 'నువ్వేమో అఫీసరిని కాబట్టి, ఒకసారి ముదలకించు' అని పంపాడు. కుటుంబయ్యని రామూ ఎరుగును.

'వాడా? దొంగ రాస్కెల్! పలుకుతాడా? ఈ నోట్లెమిటి? బదుళ్లెమిటి?' అని నసుగుతోనే బూటూ సూటూ కోటూ బనాయించి, అరగంట 'టాయిలెట్టు యి' బయల్దేరి వెళ్ళాడు డా. రామచంద్రం.

వెళ్లి ఒక గంటలో రిక్వామీద దూకుడుగా వచ్చాడు వస్తూనే జయ్యమంటూ, 'వాడా—దగుల్పాణి—బాబా నాయనా అంటే వాడిస్తాడా? ఇవ్వకపోనీ చెప్తాను. 'డాక్టర్ వాలికలు చేస్తాను—ఖబడాన్' అని చెప్పి వచ్చా—చేతిలో హంటరు లేదు. తాట వాలిచేవాణ్ణి' అని కోటు గబగబ విప్పేసి వంకీకి తగిలించి బూట్లు విప్పేసుకుంటున్నాడు. కుర్చీలో కూచుని, ఎవరికో ఉత్తరం వ్రాస్తున్న వాడల్లా, ఆపి, పక్కకి తిరిగి 'ఏమయిందీ?' అని ప్రశ్నిస్తున్నాడు శీతారామయ్య. 'ఏనిమిది వందలు కాదు ఆరు వందలట—దొంగ చూపులూ నంగిమాటలూ వాడూను. నోటు చూపించమంటే లేదట — లుచ్చా — ఆస్పత్రిలో 'స్పెషల్ వార్డు'లో పోలీసు సూపర్వైంటు నాకోసం పడిగావులు పడివుంటారు - ఒక్క 'ఆఫీసర్ని' తగి లించానంటేసరి సఫా—ఏమనుకుంటున్నాడో బద్దాష్' అని అక్కడలేని కుటుంబయ్యమీద అదేపనిగా ఎగిరి పడుతున్నాడు డాక్టర్ రామచంద్రం.

నోటు వాడిదగ్గ రెండుకుంటుందీ? మనం వాడి కప్పిస్తే నోటు మనదగ్గరుంటుంది—ఇదుగో— అని డ్రాయరులోనించీ ప్రోనోటుతీసి, వేలుపెట్టి అంతవరకూ పడివ జమలు భయంభయంగానే చూపించాడు శీతారామయ్య. వాడు తనమీద ఎక్కడ పడతాడోనని భయంగానేవుంది లోపల. 'ఇదుగో వంద ఒకసారి, యాభేయాభే దఫదఫాలుగానూ జమ లిచ్చి నట్టు నమోదయినై. ఆ పద్దులు అసలు క్రిందనే ముట్టజెప్పినట్టు లెళ్లిపెట్టుకుంటున్నాడు గవును,' అని వేలితో నిర్దేశిస్తూ ఇష్టంగా నవ్వాడు శీతారామయ్య. 'ఎట్లాగయినా దొంగలెళ్లిలు నాన్నావాడివి. వాడికి నీతీ నిజాయితీలేదు. దెబ్బ దేవేంద్రలోకమని అదే వాడికి మందు. ఇక్కడికి రానీ చెమడా లెక్క దీశేస్తాను. ఈ అసలేమిటో, వడ్డీలేమిటో అదీ యిదీ కలిపి అందులోంచి ఇది తీపెయ్యడమేమిటో అంతా రావణా గోలగా వుంది. ఏమే బనియనిట్లా ఇవ్వు' అని లోపలికి చక్కాబోయాడు రామం. మొన్న భార్యలో కలబడినప్పట్నించీ వాడెత్తిన నరసింహవ తారం ఇంతవరకూ ఉపసంహరించలేదు. మాట్లాడితే చిమ్మెట్టలా మీదపడుతున్నాడు.

(నశేషం)